

**ሰንበት ዘገብር ኄር (ጾም ፱)**  
**መጋቢት 25 2014 ዓ.ም (4/03/2022)**  
**ንህያባት አምላኽ አፍሪካ ምኽክል**

**መዝሙር:** መኑ ውእቱ ግብር ኄር ወምእመን ዘይረክቦ እግዚኡ በምግባረ ሠናይ... መን እዩ እቲ ሕያዋይን እሙንን አገልጋሊ ንጎይትኡ ጽቡቅ ክገብር ዝጸንሖ እሞ ጎይትኡ ኣብ ልዕሊ ኩሉ ገንዘቡ ዝሸሞ እንደገና ከኣ ሕያዋይን እሙንን አገልጋሊ ብሒደት ተአሚናካ ኢኻ እሞ ኣብ ብዙኅ ክሸመካ እዩ፤ ናብ ታሕጓስ ጎይታኻ እቶ።

**ንባባት:** 1ቆሮ 4:1-9፤ 1ጴጥ 2:11-19፤ ግ.ሓ.16:9-18፤ ማቴ 25:14-30

**ስብከት:** ከመ እንግር ፈቃደክ መክርኩ አምላኪዮ፤ ወሕግከኒ በማከለ ከርስዮ ዜኖኩ ጽድቀክ በማሕበር ዐቢይ። አምላኽይ ፍቓድካ ንምግባር ባህጊ ኣሎኒ፤ ሕግኻ እውን ኣብ ውሽጢ ልበይ እዩ፤ ጽድቕኻ ኣብ ጉባኤ ኣብሰርኩ መዝ. 40:8።

መዝሙር: መን እዩ እቲ ሕያዋይን እሙንን አገልጋሊ ጎይትኡ ኣብ ሰናይ ግብሪ እንከሎ ዝረኽቦ እናበለ ናይ ሎሚ መዝሙር ነዚ ሰንበት ክነስተንትን ይሓተና። ኣብ ሰናይ ግብሪ እንከሎና መዓልቲ እግዚኣብሔር እንተ መጸት ዕዉታት ኢና። ዝሓለፈ ሰንበት መዓልቲ አምላኽ ብዘይትሓስበ ሰዓት ክትመጽኡኩም እያ ስለዚ ተሰናዲኹም ጽንሑ ዝብል ኣስተንቲና ሎሚ እውን ምስኡ ዝቕጽል እዩ ኣስተንትኖና።

አምላኽ አፍሪይቲ ክንከውን እዩ ዝደልየና። ኣብ ተፈጥሮ ንመጀመርያ ወለዲ ዝተዋህቦም ትእዛዝ ፍረይን ተባዝኑን ንምድሪ ኸአ ምልእዎን ምለኽዎን (ዘፍ 1:28ፍ) እናበለ ኣብ ዓለም ዘሎ ኹሉ ከምቲ አምላኽ ዝደልዮ ክጥቀሙሉን ከፍርዮን ተዋሂብዎም። ኣብ ወንጌል በቲ አምላኽ ዝሃበና ጸጋ ገለና 30፣ 60፣ 100 (ማቴ 13:8) ክነፍሪ ከምዝደሊ ይነግረና። ነርድእቱ ክልእኩም እንከሎ ኪዱ ኣብ ኩሉ ዓለም ስብኹ ክብሎም እንከሎ ኣብ ተልእክኦም ከፍርዮ ከም ዝደሊ ነጊርዎም። አምላኽ ንነፍሲ ወከፍና ከምቲ እንኽእሎ ክነፍሪ ጸግኡ ይህበና።

ወንጌል ማቴዎስ ብዛዕባ ምስላ ምእክሊት ይነግረና። ኣብዚ ምሳሌ እቲ ጎይታ መጀመርያ ኣብቶም አገልገልቱ ምሉእ እምነት ገሩ ገንዘቡ ከፍርዮሉ ብዘይ ኣፈላላይ ከከም ዓቕሞም ሂብዎም። ዝውሃቦም ገንዘብ እኹል ገንዘብ እዩ ወላ ነቲ ብዓል ሓደ ምእክሊት ዝተዋህበ እኹል እዩ ነሩ። (ሓደ ምእክሊት ሽድሽተ ሽሕ ዲናር እዩ ሓደ ዲናር ናይ ሓደ መዓልቲ ዶመዝ እዩ)። ንነፍስወከፎም ከምቲ ዝተዋህቦም ከም ዝጽቡዮም ሓቢሩ ንመገሻ ከይዱ።

ካብ መገሸኡ ምስ ተመልሰ ጸብጸብ ክሓትት ምስ አገልገልቱ ኮፍ ኢሉ። እቶም ክልተ ቀዳሞት ኣበርቲዎም ስለ ዝሰርሑ ዕጽፊ ከፍርዮ ክኢሎም። እዚአም አምሳል ናይ እቶም አምላኽ ጸግኡ ዝሃቦም እሞ ዘፍረዩ እዩ ዘመልክት። እቶም ዘፍረዩ ከኣ አምሳል ናይ እቶም ፈርሓት ዘይትጉሃት እሞ ነቲ አምላኽ ዝሃቦም ጸጋ ብግቡእ ዘፍርዩ እዩ ዘመልክት። ሎሚ ንሕና እውን ነቲ አምላኽ ዝሃበና ዓቕምን ጸጋን ከምቲ አምላኽ ዝደልዮ ገርና እንተ ዘፍረና ኣብ ቅድሚ አምላኽ ጸብጸብ ክንሕተት ኢና።

እዚ ምሳሌ እዚ ብዛዕባ እቶም ካብ ሓደ ሃብታም ብለቓሕ ወሲዶም ክኸሰቡ ዝደልዩ እዩ ዝናገር፤ ማለት ካብ ብዓል ገንዘብ ወሲዶም ከሲቦም ለቕሕኦም ዝኸፍሉ። ኣብዚ ናይ እቲ ጎይታ

ሕያውነት ክንርኢ ንኸኢል። እቲ ዝተዋህበ ገንዘብ ከምድላዮም ከጥፍእዎ ዘይኮነ ከፍርዮሉ እዩ ተዋሂቡ። እቶም ክልተ ቀዳሞት ከምቲ ጎይትኦም ዝተጸበዮ ነቲ ዝተዋህቦም ገንዘብ ከም ግቡእ ጽዒሮም ኣፍርዮምሉ በዚ ኸኦ ዕጽፊ ገሮምሉ። እቲ ሳልሳይ ግን ገንዘቡ ኣብ መሬት ቀቢርዎ (በቲ እዋን ዝበለጸን ዋሕስ ዘለዎ ገንዘብካ ሓደ ኣብ ዘይፈልጦ ኣብ መሬት ምቕባር እዩ ነኝ)።

እቲ ጎይታ ምስ መጻ እቶም ክልተ ቀዳሞት ጸብጸቦም ኣቕሪቦም። እቲ ጎይታ ብዝያዳ ተሓጉሱ ዝያዳ ክውሃቦም እመናት ኮይኖም። ንነፍስወከፎም ጽቡቕ ኣታ ሕያዋይን እመንን ኣገልጋሊ ብውሑድ ተአሚንካ ኢኻ እሞ ኣብ ልዕሊ ብዙኅ ክሸመካ እዩ ናብ ሓጎስ ጎይታኻ እቶ ተባሂሎም።

**አምላኽ ካብ ንነፍሲ ወከፍና ዝሓተና ነገር አሎ፡**

- ክነፍሪ ጸግኡ ሂቡና አሎ። ኣብዚ እንውሃቦ ጸጋ ንርእስና ጥራሕ ዘይኮነ ነቲ አምላኽ ዝደልዮ ክንገብርን ንርእስና ኸኦ ኣብ ጽቡቕ መዓላ ኣውግዳና ሕጉስ ሕይወት ክነብር። አምላኽ ጸግኡ ክህበና እንከሎ እምብኣር ብዓላማ እዩ። ስለዚ ነፍሪ ዘሎና ወይስ መኻናት ኮና አሎና።
- ከምቲ ጎይታ ንረብሓ ርእሱ ዘይኮነ አምላኽ ንኣና ክንጥቀም እዩ ጸግኡ ዝህበና። አምላኽ ብስራሕና ክኸሰብ ኢሉ ኣይኮነን ጸግኡ ዝህበና ንሕና ኣብ ሕይወቱ ሱታፌ ክህልወና እሞ ምሉእ ሓጎስ ክንረክብ። ሕይወትና ምሉእ ዕረፍትን ሓጎስን ዝረክብ ኣብ አምላኽ ክምለስ እንከሎ ማለት ንአምላኽ ክረክብ እንከሎ ጥራሕ እዩ።
- ጸጋ አምላኽ ንርእሳይ ጥራሕ ዝተዋህበ ኣይ ኮነንን። ሓደ እዋን ር.ሊ.ጳ ፍራንቸስቲስ ንተመሃሮ ዘርኦ ክህነት ኣብ ዝተዛረብዎ “ጸዎት ክህነት ንዕግበት ርእስና ኣይ ኮነን ዝውሃበና። መምዘኒ ክህነት ምስ ህዝቢ ዘሎካ ርክብ እዩ ኢሎምም። አምላኽ እምብኣር ጸግኡ ዝዕድለና ንኻልኣት ክነገልግልን ኣብ ካልኣት ክንልኣኽን እዩ። ዘሎኒ ውህበት አምላኽ ንኣይ ጥራሕ ዘይኮነ ንኣገልግሎት ኣሕዋተይ እውን እዩ።
- ኣብ ቃል ኪዳን ክልቲኦም ነነድሕዶም ኣብ ምድሓን ክሕግዙ ዝተላእኩ እዮም። ሓደ ነቲ ሓደ ህላዌ አምላኽ ኣብ መንግሥም ዝገልጽ ኸኸውን ይግባእ። እዚ ክገብሩ እንተ ኸኣሉ ጥራሕ እዩ ኪዳናም ሓደ ካብቲ ምስጢራት ቤተ ክርስቲያን ክብሃል ዝኸኢል። ስለዚ ኪዳነይ ንመን እዩ ዘንጸባርቕ ዘሎ ኢሎም ክሓስቡ ይግባእ።

ኩልና ተኸተልቲ ክርስቶስ ኣብ ተልእኮ አምላኽ ክንጽመድ እዩ ተልእኮና። አምላኽ ሰብ ኣብቲ ንሱ ዝገብሮ ስራሕ ክሳተፍ ይደልዮ ኸሎ ኣብ ጸግኡ ተሳቲፉ ፍሉይ ፍጥረት ይኸውን። ኣብ ጽቡቕ ስራሕ ክንጽመድ ከሎና ኣብ ስራሕ አምላኽ ኢና እንሳተፍ ዘሎና። ሱታፌና ብብዙሕ ነገር ክግለጽ ይክኣላ በቲ ተጸዊዕናሉ ዘሎና ሕይወት ሕጉሳት ክንከውን ንአምላኽ ዘሓጉስ ነገራት ክንፈጥር ይግብእና። አምላኽ ንዝሃበና ሰናይ ነገር ከምቲ ዝግብኦ ሒዝና ክንርከብ።

እቲ ብዓል ሓደ ምእክሊት ነታ ዝተዋህበቶ ሒዙ ቀሪቡ። ኣየፍረየን ምኽንያቱ ስለ ዝፈርሐ ነታ ዘላቶ ሓቢእዎ። ጎይታይ ዘይዘራእካዮ እትዓጽድ ዘይበተንካዮውን እትእክብ ጩካን ሰብኣይ ምኻንካ እፈልጠካ እዩ ስለዚ ፈሪህ ከድኩ ነቲ መክሊትካ ድማ ኣብ ምድሪ ሓባእክዎ ሕጂ ኸኦ እንሆ ገንዘብካ በሎ። እዚ ብዙሓ ካብኡ ኣይተጸበየን ዝወሓደ እዩ ተዋሂብዎ ግን ከምቲ ዝተዋህቦ ኣይገበረን።

እቲ ጎይታ ሓያል ከም ዝኾነ ኣይክሕድን ነቲ ሃካይ ኣገልጋሊ ኸኣ ንገንዘቡ ክረብሓሉ ስለ ዘይሓገዝ ይብእሶ። ኣብ ባንክ ከቐምጦ ምተኻእለ ሽቡ ወለድ ምረኽቡሉ ነሩ እዚ ገን ንገንዘብ ጎይትኡ ኣምኪንዎ። በዚ ምኽንያት እቲ ገንዘብ ካብኡ ተወሲዱ ንዘፍርይዎ ተዋሂቡ። ዘገርም እዩ ንዘልኦ ይውሰኹ ንዘለዎ ዘበለ ኹሉ ይህብዎ ይውሰኹዎ እውን ንዘይብሉ ግና እቲ ዘለዎ እኳ የግድፍዎ። እዚ ኣገልጋሊ ድኹም/ሕማቕ፣ ሃካይ፣ ዘይረብሕ ተባሂሉ ዝተዋህቦ ገንዘብ ይሕደግ ኣብ ጸልማት ኣብ ወጻኢ ይድርበ። ነዚ ዝተዋህቦ እኳ ከፍሪ ካብዘይከአለ ካብ ገዛ ከውጽእዎ ይእዝዝ።

እዚ ናይ እቶም ኣምላኽ ዝተፈላለዩ ጸጋ ሂብዎም ሓንቲ መዓላ ዘይገብሩ ወይ እውን ኣብ ክፍላትን ሕመቕን ጥራሕ ተጸሚዶም ናይ ዝነብሩ እዩ። ኣብ ሓሶት ኣብ ምጥፍፋእ ከምኡ ዝተፈላለዩ ምኽንያት እናገብሩ ንክብሪ ኣምላኽን ሰብን ክጎድኡ ዝነብሩ ሰባት ዝነግር እዩ።

**ኣብዚ ቅዱስ እዋን ጸም ኣብ ሕይወትና ተመሊስና፡**

1. **ንዝተዋህበና ጸጋ ኣለሊና ክንክእል።** ኩልና ጸጋ ተዓዲልና ኢና፣ ኣብ ገለ እዋን ንዝተዋህበና ኣይንፈልጠን ወይ እውን ኣይንርእዮን ኢና፣ ናይ ካልኣት ጥራሕ ንርኢ እዎ ከምዘይተዋህበና ኣብ ምስትምሳል ንነብር ስለዚ ንዝተዋህበና ጸጋ ንርኣ እዎ ነምስግን።
2. **ህያብ ኣምላኽ ክነፍሪ እዩ ዝውሃብና።** ከምቲ ኣምላኽ ዝደልዮ ገርና ክነፍሪ ይግባእ። ኣብ ኣገልግሎት ኣምላኽን ኣሕዋትን ክንጎጠቕ ከምቲ ኣምላኽ ዝደልዮ ኮና ክነብር እዩ ድላዩ። ህያብ ኣምላኽ ንግላዊ ጥቕምናን ድለትናን ጥራሕ ኣይኮነን ዝውሃብ ንኻልኣት ክንሕግዘሉን ንርእስና ክንጥቀመሉን እዩ ዝውሃብና።
3. **ንርእስና ኣብ ጽንኩር ነገር ክነእትዎ ኣሎና።** ሰብ ጽቡቕ ክገብር እናጠዓሞ ዘይኮነ ኣብ ገለ እዋን ምስ ስምዒቱ እናተዋገኦ ኣብ ገለ እዋን እውን ምስ ዘጋግዩ እናተቐለሰ እዩ ኣብ ዓወት ድሕነት ርእሱ ክበጽሕ ዝኽእል። እዚ ክገብር ግን ንመጻኢ ሕይወቱ ርእዩን ኣረጋጊጽን እንተ ኸደ ጥራሕ እዩ ክገብር ዝኽእል።
4. **ከይጸጻርካ ድሕነት የለን።** ኣምላኽ ከድሕነና ናታትና ተሳትፎ የድሊ። ነቲ ኣምላኽ ዝህበና ወይ ዝበለና እሺ ኢልና ክንቅበል ኣሎና ሽቡ ምስ ድላዩ ክንጉዓዝ ንኽእል። ኣብ ገለ እዋን ክርድኣና ይኽእል እዩ ኣብ ገለ እዋን ግን ምቕባል ጥራሕ እዩ ምርጫና፣ ንድላይ ኣምላኽ ኣብ ፍሪ ክነብጽቶ ደም ክንርህጽ ኣሎና።

ኣምላኽ ክፈጥረና እንከሎ ብሂጉ እዩ ፈጠሩና ምስኡ ክነብር ኣብ ሓጎስ ክነብር እንተ ኾነ ሕሱም ጸላኢ ገርና እዚ እንርእዮ ሕይወት ለቢስና። ድሕነት ነፍስና ጻዕሪ ሓቲቱ፣ ኣብ ጉዕዞ ሕይወት ዝፈታተን ነገራት በዚሑ በዚ ምኽንያት ብዙሓት ዓለውቲ ተረኪቦም። መንግስተ ሰማይ ብሓይሊ እትእቶ ኮይና። ጉዕዞ ሰማይ እምብኣር እመናትን ትጉሃትን ኮና ክንጉዓዞ ኣድልዩ። ኣብ ጉዓዞ ዝተፈላለዩ ፈተናን ድኽመትን ይጓነፍ ስለ ዝኾነ እመናት ኮና እቲ ዝክአለና ክንገብር ንዝተረፈ ኣብ ኢድ ኣምላኽ ክንሓድጎ ንሕተት ኣሎና።

ኣብ ግራት ኣምላኽ ክነፍሪ እዩ ጸዋዕታና ኣብ ካልእ ግራት ብላዕ ዘይኮነ ኣብ ግራትና ኣብ ቤትና ኣብ ኣሕዋትና ኢና ክንወፍር ዘሎና። ኣፍሪይቲ ክንከውን። ክነፍርዮ ዝድለ ዘሎ ብዙሕ እዩ። ልዕሊ ኹሉ ሎሚ ሰብ ሰላም ስኢኑ ምስ ኣምላኹን ምስ ሰቡን ጸጊምዎ ኣሎ፣ ሰላም ክንዘርእ ሕውነት ክነዕቢ ነቲ ከይነፍሪ ዘርኢ ክርዳድ ዝሕውስ ወይ እውን ከም ቍልላሕ ኮይኑ ከይነፍሪ ዝግግት ሓይሊ እምቢ ኢልና ንድላይ ኣምላኽ ጽን ኢልና ንሰላም ክንወፍር እዎ ኣብ ኩሉ ፍቕሪ ክንዘርእ እዩ ድላይ ኣምላኽ።

ክነፍሪ ሓገዝ የድልየና ንሱ ኸአ ካብ አምላኽ እዩ። ንኹሉ ንአኻ ሒዘ ክገብሮ እጽዕር አሎኹ እም ምሳይ ኩን። ንበይነይ አይትሕደገኒ ኢልና ንለምኖ። እዚ ጸምና ፍሪ ክህልዎ እምብኣር ሎሚ እውን ኣብ አምላኽ ንመለስ ብኃጢአትና ተአሚና ምሓረኒ ሕደገለይ ንሓወይ ንሓፍተይ በደሎም ሓዲገ ክኸእል ከአ ጸጋኻ ሃበኒ ንበሎ።

ዝክአለና ምስ ገበርና ዝተረፈ ባዕሉ ክምልኦ እዩ። ኣብ ውሑድ እሙን/እምንቲ ኮንኩም ኢኹም እም ኣብ ብዙሕ ክሸመኮም እየ ክብለና እዩ። እሙናት ኣገልገልቲ ኮና ኣብ ግራት አምላኽ አፍረይቲ ንኹን።

አባ ንጉሠ ፍሥሓ